

Il-Ħadd, 15 ta' Settembru 2019

Kemm il-fariżej u kemm il-kittieba kienu jgemgmu u jgħidu għal Ġesù: "Nies midinba jilqa' għandu dan u jiekol magħhom."

Ġesù qabad u qalilhom din il-parabbola: "Min hi dik il-mara li jkollha għaxar drakmiet u titef waħda minnhom, li mhijiex sejra tixgħel il-musbieħ u tiknes id-dar, u tibqa' tfittex bil-għaqal sa ma ssibha? U meta ssibha, issejjaħ għandha lil ħbiebha u l-ġirien, u tgħidilhom: 'Ifrġu miegħi, għax sibt id-drakma li kienet intilftli.' Ngħidilkom jien li l-istess ferħ ikun hemm fost l-aŋġli ta' Alla għal midneb wieħed li jindem."

*Mill-Evangġelju skont San Luqa,
kapitlu 15, versi 1-3. 8-10*

288

"Alla huwa ferrieħi! U x'inhu l-ferħ ta' Alla? Il-ferħ ta' Alla hu li jagħti l-maħfra! Huwa l-istess ferħ li jħoss ragħaj li jsib mill-ġdid in-nagħga tiegħu; huwa l-ferħ tal-mara li ssib il-munita tagħha; huwa l-ferħ ta' missier li jilqa' mill-ġdid f'daru l-iben li kien intilef, li kien qisu miet u ġie lura għall-ħajja, għax ġie lura d-dar. Hawn insibu l-Vangġelu kollu! ... L-imħabba biss timla' l-vojt, l-abbissi negattivi li l-ħażin jiftaħ fil-qlub u fl-istorja. L-imħabba biss tista' tagħmel dan, u dan huwa l-ferħ ta' Alla."

PAPA FRANĠISKU,
Angelus, 15 Settembru 2013

*Nemmen
li jien
il-kaġun
tal-ferħ ta' Alla?*

*X'konsegwenzi
nista' nara
f'li Alla
jifraħ bija?*

Alla li jifraħ

Inti Alla li tifraħ, Mulej:
tifraħ meta nħallik issibni;
tifraħ meta nħallik tidħol ġo fija;
tifraħ meta nħallik tħobbni;
tifraħ meta nħalli l-kompassjoni tiegħek
tinfiltra l-qalb tiegħi;
tifraħ meta nħallik taħfirli;
tifraħ meta nerga' lura għandek;
tifraħ meta nħalli lilek
tagħmel tajjeb għall-vojt tiegħi;
tifraħ meta nħalli mħabbtek
timla lill-qalb tiegħi.
Ħa nkun, Mulej,
xi ħadd li jferrħek
għad li forsi nkun tajtek xi battikata
fit-tfittxija tiegħek għalija!

It-Tnejn, 16 ta' Settembru 2019

Ċenturjun li sama' b'Ġesù bagħatlu
xi wħud mix-xjuħ tal-Lhud biex
jitolbuh jiġi jfejjaqlu l-qaddej.
Dawk marru quddiem Ġesù
u bdew jitolbuh b'ħerqa kbira ...
Ġesù mar magħhom, u ma kienx
'il bogħod wisq mid-dar meta
ċ-ċenturjun bagħat jgħidlu ma'
xi ħbieb: "Sinjur, toqgħodx tinqala',
għax jien ma jistħoqqlix li int tidħol
taħt is-saqaf tiegħi ... Imma int
ordna b'kelma, u l-qaddej tiegħi
jfiq ... Ġesù baqa' mistagħġeb bih
meta sama' dan; dar lejn in-nies
li kienu miexja warajh u qalilhom:
"Ngħidilkom li anqas f'Israël
ma sibt fidi bħal din!"

*Mill-Evangēlju skont San Luqa,
kapitlu 7, versi 3-4a. 6. 7b. 9*

289

"Il-Mulej baqa' mistagħġeb
biċ-ċenturjun, bil-fidi li kellu.
Kien għamel mixja
biex jiltaqa' mal-Mulej;
imma kien għamilha bil-fidi.
Minħabba f'hekk
mhux biss iltaqa' mal-Mulej,
imma ħass il-ferħ
li hu kien ġie milqugħ minnu ...
Mhux aħna s-sidien
ta' laqgħa bħal din ...
Huwa Hu li jiltaqa' miegħi,
jgħidli dak li jrid jgħidli,
li mhux dejjem ikun
dak li jien irrid li jgħidli!"

PAPA FRANĠISKU,
Meditazzjoni, 2 Diċembru 2013

Sid il-laqqgħa

*Importanti
għalija
li nagħmel
mixja
biex niltaqa'
mal-Mulej?*

*Meta nersaq
lejn Alla,
nersaq lejH
bl-attitudni
ta' xi ħadd
li ma
jisthoqqlux?*

Meta niltaqa' miegħek, Mulej,
ingib ruħi bħallikieku jien il-protagonista
ta' laqqgħa bħal din;
naħseb li kollox hu frott
ta' kemm niħabat jien, ta' kemm nistinka jien.
Spiss insib lili nnifsi nagħmlek xi ħaġa
li jien irrid nakkwista.
U b'hekk inkun qed ninsa
li huwa iktar Int li trid tidħol f'ħajti
milli jien nidħol f'ħajtek;
huwa iktar Int li għandek xi tgħidli
milli jien għandi x'ngħidlek.
Aħfirli, Mulej, meta nersaq lej
b'ħafna pretensjonijiet.
Libbisni l-umiltà taċ-ċenturjun,
u agħtini l-fidi li kellu hu.

It-Tlieta, 17 ta' Settembru 2019

Ġesù mar f'belt jisimha Najn ...
Kif wasal qrib il-bieb tal-belt,
kienu qegħdin iġorru wieħed
mejjet li ommu, mara armla,
ma kellhiex ħliefu; u magħha
kien hemm għadd ġmielu ta' nies
mill-belt. Kif raha l-Mulej tħassarha
u qalilha: "Tibkix!" Resaq, u mess
it-tebut. Dawk li kienu qegħdin
jerfgħuh waqfu. U hu qal:
"Žagħżuġħ, qiegħed ngħidlek,
qum!" U l-mejjet qam bilqiegħda
u beda jitkellem. U Ġesù tah lil
ommu. In-nies tkexkxu bil-biża',
u bdew jagħtu glorja lil Alla
u jgħidu: "Profeta kbir qam fostna",
u: "Alla żar il-poplu tiegħu."

*Mill-Evangġelju skont San Luqa,
kapitlu 7, versi 11-16*

290

"Il-ħarsa ta' Ġesù tmur mill-ewwel
fuq l-omm tibki. San Luqa jgħidilna
li kif jaraha, jithassarha.
Din il-kompassjoni hija l-imħabba
ta' Alla għall-bniedem; hija
l-ħniena, l-atteggjament ta' Alla
meta jiġi wiċċ imb wiċċ mal-miżerja,
il-faqar, it-tbatija tagħna
U x'inhu l-frott ta' din l-imħabba,
ta' din il-ħniena? Hija l-ħajja!
Lill-armla jgħidilha: 'Tibkix!'
U mbagħad isejjaħ liż-żagħżuġħ
u jqajmu qisu minn xi raqda.
Il-ħniena ta' Alla tagħti l-ħajja
lill-bniedem, tqajmu mill-mewt."

PAPA FRANĠISKU,
Angelus, 9 Ġunju 2013

*Fiex
inħossni miżeru
jien?*

*Lil Alla
nħalliH imiss
il-miżerja tiegħi?*

Quddiem il-miżerja

Inti taf, Mulej,
kemm ikidduna l-limitazzjonijiet tagħna:
kemm tagħtina ġewwa l-mewt;
kemm jherrina l-ħażen li nċedu għalih;
kemm iħarbatna d-dnub tagħna.
U għalhekk,
il-miżerja
li aħna l-bnedmin ingarrbu b'diversi modi,
lilek ma tħallikx indifferenti.
Hija miżerja li lilek tolqtok fil-laħam il-ħaj
tant li timliek bi ħniena li ma titfissirx.
U hija din il-ħniena
li biha Inti
lill-bnedmin tqajjimhom minn kull xorta ta' mewt;
hija din il-ħniena li tagħmilhom jgħixu mill-ġdid.
Grazzi, Mulej, ta' din il-ħniena tiegħek.

L-Erbgħa, 18 ta' Settembru 2019

Il-Mulej qal: "Ma' min
se nxebbahhom in-nies ta' dan
iż-żmien? Lil min jixbhu? Jixbhu
lil qabda tfal bilqiegħda fil-pjazza,
jgħajtu lil xulxin u jgħidu:
'Daqqejnielkom il-flawt
u ma żfintux,
għannejnielkom għanja ta' niket
u ma ħabbattux fuq sidirkom!'
Għax tassew, ġie Ġwanni l-Battista,
la jiekol ħobż u lanqas jixrob inbid,
u intom tgħidu li 'għandu fih xitan.'
Ġie Bin il-bniedem, jiekol u jixrob,
u tgħidu: 'Araw, xi bniedem wikkiel
u sakranazz, ħabib tal-pubblikani
u l-midinbin!' Imma l-ulied ta' Alla
kollha taw raġun lill-għerf tiegħu."

*Mill-Evangġelju skont San Luqa,
kapitlu 7, versi 31-35*

291

"Ix-xewqa waħdanija
ta' Alla
hi li jsalva lill-bniedem,
imma l-problema hi
li spiss
il-bniedem
irid jiddetta hu
r-regoli tas-salvazzjoni.
Dan hu l-paradoss drammatiku
li nsibu
fil-paġni tal-Bibbja
li tilħaq il-milja tagħha
fil-miġja ta' Kristu
fuq din l-art."

PAPA FRANĠISKU,
Meditazzjoni, 3 Ottubru 2014

*Naf x'inhuma
l-metodi
ta'
kif Alla jsalva?*

*Naċċettahom
tabilhaqq
jew
nivvinta oħrajn
jien?*

Il-metodi ta' Alla

X'habta għandna, Mulej,
nirreżistu l-pjan ta' Alla Missierek
ta' kif isalvana!
Għaliex għandha tagħtina fastidju
l-ħniena tiegħek,
li hija l-ħaġa waħdanija li ssalvana?
Għaliex għandna nigru wara xi spiritwalità
fejn kollox hu ċar,
f'postu,
eżatt,
u mingħajr ebda riskju?
Għaliex għandna ninnamraw mar-rigidità?
Ifthilna l-bibien
għal dak il-misteru tal-Omnipotenza ta' Alla,
li huma l-ħniena
u l-maħfra Tiegħu.

Il-Ħamis, 19 ta' Settembru 2019

Wieħed mill-Fariżej stieden lil Ġesù biex jiekol miegħu; Ġesù daħal għand il-Fariżew u qagħad għall-ikel. Issa fil-belt kien hemm midinba magħrufa. Din saret taf li kien qiegħed għall-ikel fid-dar tal-Fariżew; ġiebet vażett tal-alabastru biż-żejt ifuħ; u marret qagħdet warajh ħdejn riglejh, tibki u xxarrablu riglejh bi dmugħha u tixxuttahomlu b'xuxitha; imbagħad bisitlu riglejh u dilkithomlu biż-żejt ifuħ. Kif ra hekk il-Fariżew li stiednu qal bejnu u bejn ruħu: "Dan, li kien profeta, kien ikun jaf min hi u x'mara hi din li qiegħda tmissu; kien ikun jaf, għax hi midinba!"

*Mill-Evangġelju skont San Luqa,
kapitlu 7, versi 36-39*

292

"Minn naħa għandna l-wiċċ b'ieħor tal-Fariżew, min-naħa l-oħra għandna s-sincerità, l-umiltà u l-fidi tal-mara. Aħna lkoll midinba, imma ħafna drabi naqgħu fit-tentazzjoni tal-wiċċ b'ieħor, li naħsbu li aħna aħjar mill-oħrajn, u nippuntaw lejn id-dnub ta' ħaddieħor. Imma lkoll kemm aħna għandna nħarsu lejn id-dnub tagħna, il-waqgħat tagħna, l-iżbalji tagħna, u ndawru ħarsitna fuq il-Mulej."

PAPA FRANĠISKU,
Udjenja Ġenerali, 20 April 2016

*Jien
inħossni aħjar
minn
ħaddieħor?*

*X'nofri jien
lil min
f'għajnejja
jiżbalja?*

F'baħar wieħed

It-tentazzjoni

li jiena nħossni aħjar minn ħaddieħor
hemm qiegħda, Mulej.

U kull darba li nċedi għaliha,
erħini nippoppa żaqqi

quddiem l-oħrajn

b'arja ta' superjorità,

l-aktar quddiem dawk

li dnuhom huwa magħruf

iktar minn tiegħi.

Agħtini l-grazzja tas-sinċerità tal-mara midinba
biex bħalha nagħraf li jiena midneb.

Agħtini l-grazzja tal-umiltà tal-mara midinba
biex bħalha nagħraf il-ħtieġa li nibki dnuvieti.

Agħtini l-grazzja tal-fidi tal-mara midinba
biex bħalha nagħraf indawwar ħarsti lej.

Il-Ġimgħa, 20 ta' Settembru 2019

Ġesù qagħad idur
l-ibliet u l-irħula,
jipprietka u jxandar
l-Evangġelju tas-Saltna ta' Alla.
Kellu miegħu t-Tnax
u xi nisa
li kien fejjaqhom mill-ispirti
ħżiena u mill-mard:
Marija,
li kienu jgħidulha ta' Magdala,
li minnha kienu ħarġu seba' xjaten,
Ġwanna,
mart Ħuża, prokuratur ta' Erodi,
Susanna,
u ħafna oħrajn,
li kienu jaqduhom
minn ġidhom.

*Mill-Evangġelju skont San Luqa,
kapitlu 8, versi 1-3*

293

“Bl-istess imħabba li Ġesù jsawwab
fina, aħna nistgħu nħobbuh,
u nwasslu mħabbtu lill-oħrajn,
fit-tama li huma wkoll isibu
posthom fil-komunità ta'
ħbiberija mwaqqfa minn Ġesù
Kristu. U għalkemm Ġesù digà qed
igawdi l-hena sħiħ tal-qawmien
tiegħu, nistgħu nkunu ġenerużi
miegħu, ngħinuh jibni Saltnatu
f'din id-dinja, inkunu
strumenti tiegħu biex inwasslu
l-messaġġ tiegħu, id-dawl tiegħu
u fuq kollox imħabbtu lill-oħrajn.”

PAPA FRANĠISKU,
Eżortazzjoni Appostolika, *Christus Vivit*,
nru 153, 25 Marzu 2019

*Kemm jien grat
li Alla
jagħmilni
sieħeb tiegħu
fil-bini
ta' Saltnatu?*

*Kif qed ngħixha
din is-sejħa?*

Daqqa t'id

Meta kont iddur il-postijiet, Mulej,
ixxandar is-Saltna ta' Alla,
kellek miegħek biex jgħinuk
kemm l-Appostli u kemm xi nisa
li kienu garrbu l-fejqaq li taf tagħti Int.
Hekk ukoll illum:
Inti trid lilna
biex ngħinuk tibni s-Saltna ta' Alla fuq l-art.
Inqeda bina, Mulej,
ħalli jasal l-Evangjelju tiegħek kull fejn inkunu,
u jkunu ħafna li jduqu l-benna tiegħu;
ħalli jasal id-dawl tiegħek kull fejn inkunu,
u jkunu ħafna li jilqgħuh;
ħalli tasal imħabbtek kull fejn inkunu,
u jkunu ħafna li jkebbu lilhom infushom fiha.
Inqeda bina, Mulej.

Is-Sibt, 21 ta' Settembru 2019

Id-dixxipli staqsew lil Ġesù x'kienet dik il-parabbola ta' dak li ħareġ jiżra'. U hu qalilhom: "Iż-żerriegħa hi l-kelma ta' Alla. Dawk ta' matul il-mogħdija huma dawk li jisimgħu, imbagħad jigi x-Xitan u jaħtfilhom il-kelma minn qalbhom. Dawk ta' fuq il-blat huma dawk li, meta jisimgħu l-kelma, jilqgħuha bil-ferħ, iżda billi ma jkollhomx għeruq jemmnu għal ftit. Dawk li jaqgħu qalb ix-xewk huma dawk li jisimgħu, iżda l-inkwiet żejjed u l-għana u l-pjaçiri tal-ħajja joħonquhom. Imma dawk li jaqgħu f'art tajba huma dawk li jisimgħu l-kelma, jgħożzuha, u jagħmlu l-frott billi jzommu sħiħ."

*Mill-Evangjelju skont San Luqa,
kapitlu 8, versi 9-15*

294

"Ġesù jistedinna nħarsu fina nħarsu: irroddu ħajr għall-art li għandna aħna u naħdmu fuq l-artijiet li għadhom mħumiex tajbin. Insaqsu lilna nħarsu jekk qalbna hijiex miftuħa biex tilqa' bil-fidi ż-żerriegħa tal-Kelma t'Alla. Insaqsu lilna nħarsu jekk iż-żrar tal-għażż tagħna huwiex kbir fil-għadd jew fid-daqs: ejjew nagħrfu l-arbuxelli tal-vizzjijiet tagħna u nsejħulhom b'isimhom. Infittxu fina l-kuraġġ biex nagħtu kinsa tajba lill-art tagħna, kinsa tajba lill-qalb tagħna."

PAPA FRANĠISKU,
Angelus, 16 Lulju 2017

*Liema huma
r-reżistenzi
li ħajti
qed tagħmel
lill-Kelma
ta' Alla?*

*X'deċiżjonijiet
irrid nieħu
biex jonqsu
dawn
ir-reżistenzi?*

Kinsa tajba

Il-ħajja tagħna, Mulej,
hija taħlita tat-tajjeb u tal-ħażin.
Tħalliniex nibzġhu nikkonfrontawha
mal-kelma tiegħek:
tħalliniex noqogħdu lura
milli nħalluha tqawwina
fl-isforzi tajbin
li nkunu qegħdin nagħmlu;
tħalliniex nibzġhu nħalluha turina wkoll
fejn inkunu qegħdin nirreżistuha,
fejn jeħtieġ
li allura nagħmlu sforz ikbar
biex din kelmtek
tkun tista' tħalli fina l-frott,
u frott bil-kbir,
kif inhi x-xewqa tiegħek.